

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:



Biex l-anzjani, imwieżna mill-familji u mill-komunitajiet Insara, jgħinu bl-għerf u l-esperjenza tagħhom biex tinxtered il-fidi u jkunu ffurmati l-ġenerazzjonijiet ġodda.



Ningabar:

Insib ambjent kwiet u pożizzjoni komda biex inhejji ruħi għat-talb. Insir konxju ta' dak li għaddej fija. Nieħu nifs fil-fond waqt li nagħraf li Alla qed iħares lejja u lejn ta' madwari b'għajnejn ta' mħabba.



Fatt ċkejken:

Ftit ġimgħat ilu, Fredu Itaqa' ma' Marju, ħabib antik tal-qalb. Bdew ipaċċu u spiċċaw jiddiskutu l-bidla li ġgħib magħha l-età. Fredu esprima kif issa li rtira kien qed iħoss ċertu dieqa. Il-ġurnata saret twila wisq, mingħajr rutina u b'ħafna mumentu li fihom ma jkunx jaf x'jaqbad jagħmel. Qal ukoll kif iħossu li ta' madwaru ma għadhomx jarawh bħala l-persuna li tagħti risposti siewja għall-mistoqsijiet diffiċli imma l-persuna li qed tixjeh u li ma tista' tagħmel xejn.

Marju seta' jifhem min xiex kien għaddej Fredu. Izda fl-istess ħin kien qed jara kif se jħajjar lil Fredu biex jinħall minn din il-monotonija ta' ħajja. Qallu: "Fred, inti taf xejn ġeografija?" Dak wiegħbu le. "Mela ħa ngħallmek din", kompli Marju. "F'Israel hemm żewġt ibħra: Il-Baħar il-Mejjet u l-Baħar tal-Galilija. Il-Baħar tal-Galilija mimli ħajja, kuluri, natura u kreaturi. Min-naħa l-oħra, il-Baħar il-Mejjet hu qoxqox mill-ħajja u ma fih xejn. Iz-żewġt ibħra jieħdu l-ilma mix-Xmara Ġordan."

"Allura kif inhuma daqshekk differenti?" skanta Fredu. Marju qallu: "Il-Baħar tal-Galilija jirċievi l-ilma minn naħa u l-ilma joħroġ minn naħa oħra. Il-Baħar il-Mejjet jirċievi l-ilma imma m'għandux fejn imur u jibqa' staġnat. U l-istess ħajjitna. Jekk ma nkomplux nagħtu mill-esperjenza li rċivejna neħlu u ninqerdu imma jekk nibqgħu nagħtu l-pariri siewja nibqgħu nikkreaw lilna nfusna mill-ġdid." L-anzjan li jingħalaq fih innifsu jkun qed jinqered iżda l-anzjan li jibqa' jikkontribwixxi jkun qed jissaħħaħ hu u jsaħħaħ lil ta' madwaru.



Naħseb ftit:

Kif iħares lejn l-anzjani li jagħmlu parti mill-familja tiegħi? Kif naħsibha dwar l-irwol tal-anzjani fis-soċjetà? Ngħozz xejn il-pariri li ningħata mingħand l-anzjani jew dawk inqishom antkwati?



Nitlob:

Nitolbok Mulej għall-anzjani kollha biex tagħtihom is-saħħa u l-enerġija biex ikomplu jikkontribwixxu fis-soċjetà biex jissaħħu u jsaħħu lil ħaddieħor b'kull mod possibbli.



Kliem ta' dawl:

Imbierka s-soċjetà li għandha l-anzjani.

Lailah Gifty Akita



X'nista' nagħmel:

Matul dan ix-xahar nitlob għall-anzjani. Nipprova nuri l-apprezzament tiegħi lill-anzjani fil-komunità tiegħi.